

## दीव में ग्राम एवं जिला पंचायत की सीटों के लिए मतदान शांतिपूर्ण सम्पन्न

### कुल 67.03 प्रतिशत मतदान हुए

दीव 08 नवम्बर, 2020: आज दीव ग्राम पंचायत के सदस्यों और सरपंचों के साथ जिला पंचायत की सीटों के लिए मतदान शांतिपूर्ण ढंग से सम्पन्न हुआ। जिला निर्वाचन अधिकारी श्रीमती सलोनी राय के नेतृत्व में 26 मतदान केन्द्रों में शांतिपूर्ण तरीके से मतदान सम्पन्न हुआ। इस दौरान कुल 67.03 प्रतिशत मतदान हुए। सुबह 6 बजे मॉकपॉल होने के उपरांत 7 बजे से मतदान केन्द्रों पर मतदान कार्य आरंभ हुआ। इस दौरान मतदाताओं ने निर्भिकता से अपने मतों का प्रयोग किया। जिले के ग्रामीण विस्तारों में पुलिस व्यवस्था चाक-चौबंद थी, ताकि किसी भी प्रकार की अप्रिय घटनाओं को नियंत्रित किया जा सके। पूरे जिले में किसी भी जगह से किसी भी प्रकार की अप्रिय घटना का मामला प्रकाश में नहीं आया है।

मतदान के पहले दो घंटे में 7 से 9 बजे के बीच मतों का कुल प्रतिशत 10.07 रहा, जो कि दूसरे चरण में 9 बजे से 11 बजे के बीच 22.25 प्रतिशत रहा। इसी तरह 11 बजे से 1 बजे के बीच मतदान का प्रतिशत 16.21 रहा और 1 बजे से 3 बजे के बीच 8.93 प्रतिशत रहा। 3 बजे से 5 बजे के बीच 8.27 प्रतिशत मतदान हुआ। अंतिम एक घंटे में कुल 1.31 प्रतिशत मतदान हुए। इस तरह दीव जिले में मतदान का कुल प्रतिशत 67.03 रहा। इस मतदान में पुरुष मतदाताओं की कुल संख्या 3887 थी जिनमें 1878 पुरुष मतदाताओं ने मतदान किया और पुरुष मतदाताओं का कुल प्रतिशत 48.31 रहा। इसी प्रकार महिला मतदाताओं की कुल संख्या 4594 थी जिनमें कुल 3807 मतदाताओं ने मतदान किया और महिला मतदाताओं का प्रतिशत 82.87 रहा। दीव के कुल मतदाताओं की संख्या 8481 थी जिनमें 5685 मतदाताओं ने अपने मताधिकार का प्रयोग किया। अगर पंचायत-वार मतदान का प्रतिशत देखा जाए तो वणांकबारा में 68.13% मतदान हुआ जबकि साउदवाड़ी में 65.31 प्रतिशत मतदान हुआ। बुचरवाड़ा में कुल 69.60 प्रतिशत मतदान हुआ जबकि जोलावाड़ी में मतदान का प्रतिशत 74.71 रहा, जो प्रतिशत के लिहाज से सबसे अधिक था।

पंचायत चुनाव के मद्देनजर दीव में 10 मतदान केन्द्रों को संवेदनशील घोषित किया गया था, जहां पुलिस बंदोबस्त विशेष रूप से की गई थी और ऐसे मतदान केन्द्रों पर वीडियोग्राफी भी कराया जा रहा था। सभी मतदान केन्द्रों पर बच्चों के लिए क्रेच बनाया गया था और दिव्यांग एवं वृद्ध मतदाताओं के लिए वॉलेंटियर तैनात किये गये थे। उनके लिए व्हीलचेयर की सुविधा भी मुहैया करायी गई थी।

मतदान के उपरांत समाचार लिखे जाने तक ई.वी.एम. और बैलेट यूनिट को तकनीकी प्रशिक्षण संस्थान में जमा कराया जा रहा है जहां सभी पीठासीन अधिकारियों ने अपनी टीम के साथ मतदान से संबंधित अन्य दस्तावेजों और वस्तुओं को जमा किया। मतदान में तैनात कर्मियों के लिए जिला प्रशासन की ओर से भोजन का प्रबंध भी किया गया था। 11 नवम्बर को मतगणना होगी।

हस्ता/-

(नोडल अधिकारी/जन-संपर्क अधिकारी)

दीव